

እተሳሰረ ጸድቅ ሰብ

ዎቹ ማን ኒ

ትሕዝቶ

መጻተዊ

1

ምዕራፍ 1.....መጀመርታ ሎጥ

ምዕራፍ 2.....ምርጫ ሎጥ

ምዕራፍ 3.....ገምገም እምነት ሎጥ

ምዕራፍ 4.....መወዳእታ ሎጥ ኣብ ሶዶም

ምዕራፍ 5.....መጠንቀቂታ ኣምላኽ

ምዕራፍ 6.....መፈጸምታ ሎጥ

ቅድመ ገጽ

እዛ ጽሑፍ ካብታ << ካብ እምነት ናብ እምነት >> ማለት <<ፍሮም ፊይዝ ቱ ፊይዝ>> እትብል መጽሓፍ ናይ ዎች ማን ኒ ዝብሃል ቻይናዊ ኣገልጋሊ ጎይታ ዝነበረ እተተርጎመት እያ ። እዛ ጽሑፍ ካብታ መጽሓፍ ሓንቲ ምዕራፍ እያ እምበር ኩላ እታ መጽሓፍሲ ኣይኮነትን ። እዛ ጽሑፍ ካብ ኩሉ ጣዕሚ እዛ ዓለም ሕብረት ኣሕዋት ከም ዝበልጽ ፡ ልብና ናብቲ ናይ ጎይታ ዘይኮነ እንተ ቐነነ ኣእጋርናን ኣዲንትናን ድማ ናብኡ ከም ዘብል እትገልጽ ፡ ከምኡ ውን ሰብ ሓጢአት ብዝገበረሉ ጊዜ ክልተ ሳዕቤን ከም ዘለዎ ቀዳማይ ፍትወት ሓጢአት ይህቦ ካልኣይ ከኣ ኣብቲ ሰብ መሊሱ ሓጢአት መታን ክገብር ባህጊ ይፈጥር ምዃኑ ስለዚ ክንጥንቀቕ ከም ዘሎና ጽቡቕ ምስክርነት ዘለዎም ክርስትያናት ክንከውን እትገልጽ ጽሑፍቲ እያ ።

ተርጓሚይ

መጽሐፍ

“ንብረት ደሐር ዝመጽ በደለኛታት መስክሒ ገይርዎን ፡ ንኸተማታት ሰዶምን ጉመራን ሓምኹሱቲ ገይርዎን ንምግምግልን ፈረደን” ነቲ ብኣበሳኦምን ብረኽሱን ንብረቶምን ዚሳቀ ዝነበረ ሎጥ ጻድቕ ግን ኣድሓኖ ማለት ፡ እቲ ጻድቕ ኣብ ማእከሎም ኪነብር ከሎ ፡ ኣብ ጸጽብሕ በቲ ዚርእዮን ዚሰምዖን ዚነበረ ግብረ ዓመጸኦም ፡ እታ ጻድቕ ነፍሱ ትሳቀ ነበረት።” (2ጴጥ 2:6-8)

ብዛዕባ ሓደ እተሳዕረ ሰብ ግናኽ ጻድቕ ዝነበረ እየ ክዛረብ ደልየ ዘለኹ ፡ ምኽንያቱ ገሊኦም ጻድቃን እተሳዕሩ ክኾኑ ከለው ገሊኦም ጻድቃን ግን ዝስዕሩ እዮም። ስለዚ ኣሕዋተየ ምስቶም ዝስዕሩ ጻድቃናት ክንስራዕ እንተድኣ ኳንና ታሪኽ ናይዚ እተሳዕረ ጻድቕ ሰብ ንመለበሚ ክኾነና ንምጥንቃቕ ክኾነና መታን ንርኣዮ።

እዚ እተሳዕረ ጻድቕ ሰብ እንብሎ ዘሎና ሎጥ ይበሃል። እዚ እቲ ጻድቕ ልቡ ፡ በቶም ርኽሳት ሕጊ ዘይብሎም ሰባት ፡ ዚስቀ ዝነበረ ሰብ እዩ። እዚ ሰብ ጻድቕ ክነሱ ከመይ ደኣ እተሳዕረ ሰብ ኮይኑ ኾን?

እስኪ ፈለማ ሎጥ ብሓቂ ከመይ ዝበለ ሰብ ከም ዝነበረ ንመልከት። ንሱ ኣብ መጽሓፍ ቅዱስ ብርእሱ ፍሉጥ ሰብ ወይ ካብቶም ዝድኑቹ ሰባት ኣይኮነን ዘነበረ። ንሱስ በቲ ሓውቦኡ ማለት ኣብርሃም እዩ እተፈልጠ።

ዎች ማን ኒ

1 መጀመርታ ሎጥ

“ታራ ድማ ንኣብራም፡ ወዱን ፡ ንሎጥ ወዲ ሃራን ወዲ ወዱን ንሳራይ ከኣ ሰበይቲ ወዱ ፡ ሰበይቲ ኣብራም ወዱ ወሰደ። ካብ ኡር ናይ ከለዳውያን ናብ ምድሪ ከነኣን ኪኸዱ ብሓደ ወጹ። ናብ ካራን ድማ መጹ ፡ ኣብኣ ከኣ ተቐመጡ።” (ዘፍ 11:31)

ኣብ ግብሪ ሃውርያት ምዕራፍ 7 ከም ተወሳኺ እንተ ኣንቢብናውን ፡ ኣብራም ኣብ ሞሶፓታምያ ከሎ ቅድሚ ናብ ከንኣን ምምጽኡ ፡ ኣምላኽ ከም ዝተራእዮም ፡ ናብቲ ኣነ ዘርእየካ ምድሪ ኣቢልካ ውጽእ ከም ዝበሎ ይነግረና ። ኣብራም ድማ ካብ ምድሪ ከለዳውያን ለቂቑ ናብ ከንኣን ከደ። ኣቦኡን ሎጥ ወዲ ሓውን ሰዓብዎ። መጀመርታ ሎጥ እምበኣር ከም ኣባል ናይ ሓደ ኣገልጋሊ ኣምላኽ ወይ ኣባል ኣመንቲ ቤት ክንምስሎ ንኸእል። እወ ኣብራም እቲ ንኣምላኽ ዝፈርህ ሰብ እታ ኣዝያ ርኽበቲ ብኣምላኽ ዝተፈርደት ከተማ ኡር ስለዝሓደጋ ፡ ሎጥ ከኣ ምስኡ ክሓድጋ ወሰነ። ንኣብራም ከኣ ሰዓቦ። ናብ ምድሪ ኸነኣን ኣምርሑ።

ኣይሁዳውያን ከምዝብልዎ ፡ ቤት “ታራ” ሓንቲ ካብተን ጣኦት ዝሰርሓ ዝነበራ እያ። ምስዚ ዝተሓሓዘ ከኣ ኣብ መጽሓፍ እያሱ ከምዚ ዝብል ኣሎና ፡ “ እያሱ ድማ ንብዘሎ ህዝቢ በሎ እግዚኣብሂር ኣምላኽ እስራኤል ከምዚ ይብል ፡ ካብ ጥንቲ ኣቦታትኩም ፡ ታራ ኣቦ ኣብርሃምን ኣቦ ናሆርን ፡ ኣብ ክንዩው ርባ ይቐመጡ ነበሩ ፡ ንካልኦት ኣማልኽቲ ድማ የገልግሉ ነበሩ። ነቦኹም ኣብርሃም ከኣ ካብ ክንዩው ርባ ወሲደ ፡ ኣብ ኩሉ ምድሪ ኸነኣን መራሕክዎ . . . “(እያሱ 24: 2-3)። ነዚ ዘስተውዓለ ኣብራም ፡ ካብ ዓለም ተፈልየ ኣምላኻዊ ህይወት ክነብር ምስ በለ ፡ ሎጥውን ካብ ኡር ብምልቃቕ ንኣብራም ተኸተሎ።

ካብዞም ንኡር ሓዲጎም ናብ ኸነኣን ዘምርሑ ሰባት ፡ ኣብ መንጎኦም ገለ ሰባት ነቲ ጸውዒት ኣምላኽ ከይሰምዑ ፡ በቶም ኣቦታቶም ምኽንያት ፡ ንዓለም ሓዲጎም ዝኸዱ ነይሮም ይኾኑ እዮም። ብዝኾነ ግን ፡ ሎጥ ንኣብራም ሓውቦኡ ተኸተሎ። ኣታ ነዚ ጽሑፍ እተንብብ ንስኻውን ወይ ንስኺውን ፡ ምናልባት ፈለማ ኣቦኻ ወይ ሓውኻ ወይ ሓፍትኻ ወይ እኖኻ ወይ'ውን በዓልቲ ቤትካ ምስ ኣመነት ብድሕሪኡ ከኣ ንስኻ ኣሚንካ

ትኸውን። ከምኡ እንተኳንካ ኣነ ዝብለካ ንስኻ ከም ሎጥ ኢኻ። ነቲ ዝኣመነ ሰብካ ካብ ምስዓብ እንተ ኣድሓርሓርካስ ንርእስካዩ ዝገደካ። ስለዚ ብእምነት ኳንካ ተኸተሎ።

ሎጥ ንሓውቡኡ ምስዓቡ ጥራሕ ዘይኰነ ንባዕሉውን ጻድቕ ሰብ ብምዃኑ በዚ ነገር እዚ ሰናይ ገበረ። ንኣብራም ከም ሓደ ናይ ቀደም ኣማኒ ንሎጥ ድማ ሓድሽ ኣማኒ ክንምስሎም ንኸእል። ክልቲኦም ብስጋ ይበጸጽሑ እዮም ፡ እምነቶም ከኣ ሓደ ነበረ መጀመርታኦም ብሓቂ ተስፋ ዝህብ ነበረ። ድሓር ግና ተፈላለዩ ፡ መንፈሳዊ መገድታቶም ኣዝዩ ተፈናተተ። ንምንታይ እዩ ኾን ከምዚ ዝኾነ ?

2 | ምርጫ ሎጥ

“ እቲ ምስ ኣብራም ዝኸደ ሎጥ ድማ ኣባጊዕን ኣብዑርን ድንኳውትን ነበሮ። እታ ምድሪ ኸኣ ብሓደ ኸኒብሩ ኸትጸሮም ኣይከኣለትን። ጥራቶም ብዙሕ ነበረ እሞ ፡ ብሓደ ኸኒብሩ ኣይከኣሉን።” (ዘፍ 13:5-6)

መከራ ኣብ ዘለዎ ክትጸዋወር ቀሊል እዩ። ኣብቲ ምቕት ዝበዞሐ ግን ተጸዋዊርካ ምንባር ከቢድዩ። እዞም ክልተ ሰብኡት ካብ ኡር ሓቢሮም ወጹ ናብ ኸነኣን ከኣ ኣተው። ኣየ ኸንደይ እዩ ሰናይ ዝነበረ እዚ ። ኣምላኽ ንጥራቶም እናባረኸ ባረኾም። ግናኽ ብመጠን ጥራቶም ዝበዝሓሉ እታ ምድሪ ክትጸሮም ኣይከኣለትን። እቲ ልሙዕ ሸኻ ንናይ ሓዲኦም መጓሰ ጥራይ እዩ ዝኣክል ዝነበረ።

“ ኣብ መንገሥ ጓሳት ከብቲ ኣብራምን ጓሶት ከብቲ ሎጥን ከኣ ባእሲ ኮነ።” (ዘፍ 13:7) ። ምንም እኳ ኣብራሃም ኮነ ሎጥ ዝገበርዎ እንተ ዘይነበረ ፡ ጓሶቶም ግን ብዛዕባ እታ ምድሪ ምክንያት ተባእሱ። ክልቲኦም ወገን ስለታ ልምዕቲ መሬት ናተይ ናተይ ተባሃላሉ። ጥራቶም ድማ

አዝዩ ብዙሕ ብምንባሩ ሓቢሮም ክቕመጡ አይከላሉን። ኣብዚ ጊዜ ካብ ኡር ናይ ከለዳውያን ሓቢሮም ይወጹ እሞ ናብ ኸነአን ኣብ ምብጽሖም ግን ኣብ ግጭት ይኣትው።

ናብ ካልእ ቅድሚ ምሕላፊይ ክብሎ ዝደሊ ፡ ንዓለም ዝውክላ ቦታታት ኣብ መጽሓፍ ቅዱስ ኣለዋ። ንኣብነት ኡር ናይ ከለዳውያን “ምድብላቕ ዓለም” ክትውክል ከላ ፡ ሶዶምን ጎሞራን ከኣ ነቲ ኣብ ዓለም ዘሎ “ ፍትወት ናይ ሓጢአት” ይውክላ ፡ ካልእ ድማ ግብጺ ን “ ዓለም ኣብ ትሕቲ ጨካን ግዝኣት ሰይጣን” ትውክል። እዘን ሰለስተ ቦታታት በብናተን መግለጺ ንዓለም ይገልጻሉ። ሎጥ ነዛ ምድብላቕ ዝኾነት ዓለም ክገድፋ ፍቓደኛ እኳ እንተኾነ ፡ ኣብ ኸነአን ምስ በጽሖ ግን ክገድፎ ዘለዎ ነገር ንኸግድፎ ፍቓደኛ አይነበረን። ካብ ክርስትያናት ክንደይ እንድዮም ከምዚ ዝኾኑ። ድሕሪ ብጐይታ ምእማንና ፡ ኣብቲ መንፈሳዊ ነገር ሰፍራ ኸብሪ ዘይንሓድግ ውሩያት ምጺን ከኣ ንደሊ ኢና። ስለዚ እዩ ኸኣ ሎሚ ኣብ ማሕበር ክርክር ዝበዝሕ ዘሎ።

“ኣብራም ከኣ ንሎጥ ፡ ንሕና ኣሕዋት ኢና እሞ ፡ በጃኻ ፡ ኣብ መንጐናን ኣብ መንጐኻን ፡ ኣብ መንጐ ጓሰተይን ጓሰትካን ከኣ ባእሲ ኣይኹን። ኩላ እዛ ምድሪ ኣብ ቅድሚኻ አየላን? ሕድርኻ ካባይ ተፈለ። ናብ ጸጋም እንተ ኣበልካ ፡ ኣነ ድማ ናብ የማን ኤብል ፡ ናብ የማን እንተኣበልካ ኸኣ ፡ ኣነ ድማ ናብ ጸጋም ኤብል ፡ በሎ። ‘ (ዘፍ 13 ፡ 8-9)። ሓደ ምኽንያት ንድሕሪት ምምላስ ክርስትያናት ሓቢሮም ክነብሩ ዘይምኽኣሎም እዩ። ንርእሰኻ ምስ ካልኦት ክርስትያናት ሕብረት ጌርካ ክትነብር ዘይትኽእል ኮንካ ምስ ትረኽባ ፡ ወይውን ሕፍረት ተሰሚዑካ ኣብ ኣኼባ ክርስትያናት ምስ ትርሕቕ ፡ እዚ ኹሉ ኣብ መንፈሳዊ ህይወትካ ገለ ጌጋ ነገር ከም ዘሎ ዘርእይ መርተዖታት እዩ። ስለዚ ብሕብረት ምስ ካልኦት ክርስትያናት ዘይምሕባርካ ርግጽ ምልክት ስዕረትካ እዩ።

እምበኣርሲ ኩሉ እቲ በደል ብወገን ናይ ሎጥ እዩ ዝነበረ። ኣብራም ርእሲ ናይቲ ኩሉ ቤት ክኸውን ከሎ ፡ ሎጥ ግና ሓደ ንእሽቶይ መንእሰይ እዩ ዝነበረ። ብዘይካ እዚ ኸኣ ፡ ኩሉ እቲ ዝውንኖ ዝነበረ ጥሪት ብሓውቦኡ ኣብራም ዝመጸ እዩ ዝነበረ። ሎጥ ግና ጓሶቱ ምስ ጓሶት ኣብራም ክበኣሱ ክፈቅደሎም አይነበሮን። ኣብራም ክቃለስ ከም ዘይኽእል ተረድኦ ፡ እዚ ኸኣ ንዓወቱ ተቐጽረሉ። ሎጥ ካብ ንሓወቦኡ ንሓዋሩ ምሕዳግ ፡ ስዕረቱ ተሓሚኑ ከብቱን ጥሪቱን ምሕዳግ ምሓሾ ነይሩ። ኣብ ኸነአን ብኣምላኽ እትኣምን ሓንቲ ስድራ ጥራዩ እያ ነይራ ፡ ከመይ ደኣ ንሱ ንርእሱ ካብዛ ስድራ ክፈልፆ ይኽእል? ዘሕዝንዩ ፡ ሎጥ በዚ ነገር ኣይሓሰበን። ንሱ ካብ ሕብረት ስድራቤትሲ ንጤለ በጊዑ ክኾኖ ነቲ ሸኻ መሬት ኣብሊጹ ከም ዘገድሶ ቐጸሮ። ክንዲ ንጤለበጊዑን ጥሪቱንሲ ንሓውቦኡ ቐጽዐ ፡ ክንዲ ንጥሪቱ ምሕዳግ ዝምኮርሲ ንመንፈሳዊ ህይወቱ ከየመሓየሸ ፡ ክንዲ ንመጓስ ከብቲ ወይ ኣባጊዑስ ነቲ ንኣምላኽ ዝፈርህ ሓውቦኡ ኣብራም ሓደጐ። እቲ ዝገደደ ኸኣ ፡ ኣብራም ንኸሓሪ ዕድል ምስ ሃዖ ፡ ካብ ክልቲኡ መሬት እቲ ዝበለጸ ንርእሱ ሓርዩ እቲ ዝኸፍኦ ንሓውቦኡ ገደፈሉ ።

ስለዚ ፡ “ሎጥ ከኣ ዓይኒ ቋሕ ኣቢሉ ፡ ብዘሎ እቲ ጐልጐል ዮርዳኖስ ኩሉ ማይ መለእዎ ከምዘሎ ረኣየ። እግዚኣብሄር ንሶዶምን ጎሞራን ከየጥፍኤን ኸሎ ፡ እቲ ንዘዓር እትኣትወሉ ኸም ገነት ምድሪ ግብጺ ነበር። “ (ዘፍ 13:10)። ኣብዚ እቲ ቀዲሙ ዝተራእየ ገንዘብ ወይ ሃብቲ እዩ ዝነበረ።

አቅዲምና ሓደ ንእሽቶይ ሰብአይ ንሓውቦኡ ብትብዓት ከም ዝሰዓቦ ምስክር ኢና። ድሕሪ ገለ ጊዜ ግና ፡ ንሞገስ ዓለም ከስተማኞር ከሎ ንርኢ። ሎጥ ብኣምላኽ እምነቱ ጌይሩ ሕብረቱ ኸኣ ምስ ቅዱሳን ክገብር ከም ዝነበሮ ሕጂ ብቐሊሉ ዜርእየካ እዩ። ንሱ ግና “በዘሎ እቲ ጉልጉል ዮርዳኖስ ኩሉ ማይ መሊእዎ ከም ዘሎ ረኣዩ።” ንመጓሰ ኣብራም ከኣ ልሙዕ መሬት ክህልዎም ኢሉ ኣይሓሰበሉን። ኣይፋሉን ፡ ሎጥሲ ብዛዕባ ርእሱ ጥራይ እዩ ዝሓሰበ።

ኣብዚ ነጥቢ እዚ ክብለኩም ዝደልይ ፡ ሎሚ ኣምላኽ ኣብ ቅድሚኹም ክልተ መገድታት አቐሚጡ ኣሎ። ንሱ ኣብ ቅድሚኹም ዓለም ከምኡውን እታ ናይ ተስፋ ምድሪ ኸነኣንን ኣንቢሩ ኣሎ። ከመይ ከም ትሓሪዩ ክሪኢ ድማ ይጽበየኩም ኣሎ።

ሎጥ ንኹሉ ጉልጉል ዮርዳኖስ ክሳብ ዞዓር “ኸም ገነት እግዚኣብሄር ፡ ከም ምድሪ ግብጺ “ ረኣዩ። ብሓቂ ከምኡዩ ፡ ከም ገነት ኤደን እግዚኣብሄር ነበረ። ምኽንያቱ ፡ እዛ ዓለም ብመሰረታ ከምኡዶ ኣይኮነትን? ሶዶምን ጉሞራን ዓለማዊ ፍትወት ሓጢአት እየን ዝውክላ። ከምይሲ ኩሎም ኣህዛብ-ዓለም ንኹሉ ዓይነት ፍትወታት ሓጢአት ይደልዮዎ እዮም!

“ኸዑ ሎጥ ንኹሉ ጉልጉል ዮርዳኖስ ሓረየ። . . . “ (ዘፍ 13:11)። ከም ናይ ዓለም በረኽትን ክብርን ፍትወትን ስለዝነበሮ ፡ ሎጥ ንብዘሎ ጉልጉል ዮርዳኖስ ሓረየ። ብሓቂዶ ከምቲ ገነት እግዚኣብሄር ኣይነበርን? ሓደ ጊዜ ይዝከረኒ ፡ ንሓደ ሓው ከመይ ኢሉ ኣብ ሓጢአት ከም ዝወደቐ ሓተትከዎ። ንሱ ክምልስ ከሎ ፡ ገለ ቐሩብ ከም ናይ መንግስቲ ሰማይ ጣዕሚ ዝረኽብካ ኮይኑ እዩ ዝስመዓካ በለኒ። እወ ሓደ ሰብ ኣብቲ ፈለማ ብጐይታ ዝኣመነሉ ፡ ብዙሕ ነገር ክገብር ኣይደፍርን እዩ። ደሓር ግን ፡ ሓጢአት ብዝገበረሉ ኣብ ሓጢአት ፍትወት ሓጢአት ይረኽብ። ንሎጥ እምበኣር ሶዶምን ጉሞራን ከም ገነት እግዚኣብሄር ኮይነን ተራእዮኦ። ዓለም ንኣና ከምኡ መሲላዶ ኣይኮነትን ክትረኣዩልና እትደልይ - ኣረግ መንግስቲ ሰማይ'ውን ክትመስልዶ ኣይኮነትን ትደልይ?

ብዘይካዚ ኣብ ጥቕሲ ዓሰርተ እንተሪኢና ንሎጥ ፡ ሶዶምን ጉሞራን “ ከም ምድሪ ግብጺ” ኮይነን ተራእዮኦ። ኣየ ዓለም ከም ገነት እግዚኣብሄር ከም እትመስል ግን ከኣ ከምታ ፍትወታት ምስ ብዙሕ ጭንቅታት ዘለዋ ምድሪ ግብጺ ምጻና ፡ ነዚ ሕልና ናይቶም ናይ ኣምላኽ ሰባት ክስተውዕሎስ ፡ ኸንደይ ሰናይ እዩ። ነቶም ኣብ ግብጺ ባሮት ኮይኖም ኣብ ኣእዳው እቶም መዕደይቶም መከራ ዝጸገቡ ደቂ እስራኤል ፡ ክንዝክር የድልየና። ንሳቶም ብጭካኑ ይጽቀጡን ይግረፉን ነበሩ። መሳርሒ ንዕዮ ጡብ ዘድሊ ሓሰር ከይተዋህቡ ድማ ክሰርሑ የገድድዎም ነበሩ። እዚ እዩ ኸኣ ንደቂ እስራኤል ንግብጺ ክሓድግዎ ምኽንያት ዝኾኖም። እዚ ነቶም ንዓለም ዘፍቅሩ እሞ ነቲ ኣብኣ ዘሎ ፍትወትን ጣዕምን ከም ኣብ ገነት እግዚኣብሄር ዝቐጽርዎ ፡ ነዞም ከምዚኣቶም ሰባት ኣየ ኸንደይ እዩ ዘጋልጸም። ሕልንኦም ግን ዕረፍቲ ኣይህበዎምን እዩ ። ሎሚ ክንደይ ክርስትያናት እዮም ክሓጥኡ ከለው ብሓደ ወገን ፍትወት ቦቲ ሓደ ወገን ግን ኣብ ሕልናኦም ቅሳነት ዘይብሎም ፡ ብዙሓት እዮም! እዚ ብሓደ ወገን ናይ ኤደን ፍትወትን ሓጐስን ምርካብ ክኸውን ከሎ ብሓደ ወገን ግን ሓያል ጸቕጥን ባርነትን ናይ ግብጺ እዩ!

አቱም አባጽሕ እስኪ ክላተኩም ፡ እንታይ ኢኹም ሓሪኹም ፡ ንዓለም ምስናይ ፍትወታዶ? አምላኽ ብመገዱ ክትመላለሱ ኣይግድደኩምን እዩ። ንሱ ክትሓሪ ኢሉ ይጽበ ኣሎ። ከም ኣብራም ኸነኣን ዲኻ እትሓሪ ወይስ ከም ሎጥ ንዓለም ምስ ኩሉ ስቅያታን ፍትወታታን ኢኻ እትሓሪ። ንመዓልታትካ ኣበይ ኢኻ ክትውዕሎ እትደልይ?

ሎጥ ድሕሪ ንኹሉ ጐልጐል ዮርዳኖስ ምሕራዪ ፡ ብድሕሪኡ መጽሓፍ ቅዱስ እንታይ ይብል? “ ሎጥ ከኣ ናብ ምብራቕ ኣቢሉ ተጓዕዞ” (ዘፍ 13:11) - ማለት ናብ ሶዶም ገጹ ኣቢሉ ምንቅስቃስ ጀመረ። እንደገና ብናይ ወድቀቱ ይዛረብ ፡ ምክንያቱ “ ሰብ ሶዶም ግና ሕሱማት ፡ ኣብ ቅድሚ እግዚአብሄር ከኣ ኣዝዮም ሓጥኣን ነበሩ። “ (ዘፍ13:13)። ከምዚ ዓይነት ሕርየት ዝገበረ ፡ ቀስ እናበለ እዪ ናብ ምብራቕ ገጹ ዝተንቀሳቐሰ። ሓደ እኳ ብሓንቲ መዓልቲ ሓጢኣት ዝፍጽም የልቦን ፡ ብሓንቲ መዓልትስ ዝወድቕ የልቦን። ሰብ በቃ ፡ ሎሚ ሒደት ስፍራ ጽባሕ ወሲኹ ሒደት ስፍራ ክሳብ ሓጢኡ ዝወድቕ ስፍራ ይሓድግ። ንሎጥ ፡ እቲ ጐልጐል ብምሕራዪ ንመጓሲኡ ኣብኡ ከውዕለን ቀሊል ኮነሉ ፡ ማይውን ብተዛማዲ ዝረኽበሉ ከምኡውን ዝድየብ ኣኽራናት ዘይብሉ ኾነሉ። ሰብ ናብ ዓለም ኣቢሉ ክንቀሳቐስ ከሎ ፍጹም ድሓን ዝኾነ ናብራ ይነብር ይኸውን ፡ ኣብ ክንዲ ዝደክም ንጣዕምን ቀሊል ናብራን የስተማቕር። ግናኽ ናይቲ ሰብ ድንኳንሲ ናብ ምብራቕ ኣቢላ እያ እትንቀሳቐስ። - ምብራቕ ሶዶምን ጎመራን እየን ።

ንስኹምውን ከም ኣመንቲ ነቲ ኣብ ዓለም ዘሎ ፍትወት ምስ እተፍቅሩ ፡ ዕዮ ኣእጋርካ ናብ መገዲ ዓለም ኣቢሉ ክኸውን እዪ። ንቐዳምይ ስጉምትኻ እንተ ዘይሓሎኻስ ፡ ንካላይ ስጉምትኻ ኣይክትሕሉን ኢኻ። ልብኻ ሓንሳብ ናብ ዓለም ኣቢሉ ስለዝቐነነ ኣእጋርካ ካብቲ ጸድፊ ዘበለ ክትሕልወን ኣይትኽእልን። ኣዲንትኻ ናብ ዓለም ምስ ጸንዓ ፡ ናብኡ ኣብሊካ ምኻድን ኣብኡ ምኻድን እንተዘይኮይኑስ ፡ ክትረድኣን እይትኽእልን። ሓሪኻዮ ዘሎኻ ዓለም ብምጻኑ እትመላለስሉ'ውን ዓለም እዪ ክኸውን።

“ኣብራም ኣብ ምድሪ ኸነኣን ተቐመጠ። ሎጥ ድማ ኣብተን ኣብቲ ጐልጐል ዘለዋ ኸተማታት ተቐመጠ። . . . ፡ ” (ዘፍ 13: 12)። ሎጥ ድሕሪ ነታ ዝለምዐት ምድሪ ምሕራዪ ፡ ኣብራም ኣብታ ዘተጸወዓላ ምድሪ ፡ ኣምላኽ ዝባረኸ ፡ መንፈሳውነቱ ዝዓብየላ ፡ ምድሪ ኸነኣን ምምባር ቀጸለ። ሎጥ ግና ኣብተን ኣብቲ ጐልጐል ዘለዋ ኸተማታት ክቐመጥ ጀመረ። ንሕናኽ ከም ኣብራም ኣብታ ኣምላኽ ዝጸወዓና ኸነኣንዶ ወይስ ከም ሎጥ ኣብቲ ናይ ባዕልና ዝሓረናዮ ምድሪ ኢና እንቐመጥ?

3

ገምገም እምነት ሎጥ

“ . . . ሎጥ ድማ ኣብተን ኣብቲ ጐልጐል ዘልዋ ኸተማታት ተቐመጠ : ድንኳኑ ኸኣ ኸሳዕ ሶዶም ተኸለ። “
(ዘፍ 13:12)።

ኣብ ፈለማ እኳ ሎጥ ጻድቕ ሰብ ኸነሱ ንሶዶም ምሕራዪ ምናልባት ተጋግዖ ኢሉ ይኸውን? ግናኸ ኣብ ጐዶቦ ሶዶም እምበር ኣብ ሶዶም ብዘይ ምኳኑ ደሓንዩ ኢሉ ይኸውን እዩ። ኣብ ማእከል እታ ኸተማ ክትነብር ብዘይ ጽቡቕ ኣይኮነን ርዱእ እዩ ግናኸ ኣብ ጥቓኣ ኸትከውን ግና ውጉዝ ኣይገብረካንዩ : ኢሉ ገመተ። ንሕናኸ ከምኡ ኢልናዶ ኣይኮናን እነመኽንይ? ንርእስና ከምዚ ንብል : ኣመንቲ ንዓለም ክሓርዩ ብዘይ ገለ ሕቶ ሰናይ ኣይኮነን : ምስ ዓለም ብዙሕ ዘይለገበ ግን ቅርብ ዝበለ ጥራይ እንተኾይኑ ዳሓንዩ ንብል። እዚ ከምዚ ሓሳባት ንብዙሓት ካባና ገምገም ክርስትያናት ጌይሩና እዩ። እቶም ናይ ዓለም ምሳና ኣይኮኑን ይብሉና : እቶም ናይ ኸነኣን እንተኾኑውን ንሕና ከምኣቶም ኣይኮናን : ይብሉና። እዚ ሓቂ እዩ : እዞም ገምገም ክርስትያናት ኣዝዮም ጥቓ ዓለም ብምኳኖም ኣብ ኸነኣን እዩ ምቕማጦም ክትብሎም ኣይትኸእልን ኢኻ። ምናልባሽ ሎሚ ንሕና ንርእስና ክንሓትት የድልየና ይኸውን : ንሕና ኣበይ ኢና ንነብር ዘሎና?

ሓደ ጊዜ ካብዚ ከተማ ወጺኤ ተዛዊረ ኔይረ : ንሓደ ዓቓይታይ ድማ ከምዚ ክብል ሓተትክዎ : ንምንታይ እዮም እዞም ሓይልታት ሰራዊት ናብ ዝተፈላለዩ ቦታታት ንምቕያር ድልዎት : በልክዎ። ንሱ ኸኣ በለ : ምኽንያቱ ሕብሪ ልብሲ መላለይ ስርሖም ሓሙኹሽታይ እዩ : በለኒ። ኣይጸሊም ኣይጸዕዳዩ። ብተመሳሳሊ እቲ ዘሕዝን ንሳቶም ከም ኣብ ኤደን እግዚኣብሄር ዘለው እዮም : ግናኸ ከም ኣብ ምድሪ ግብጺ ዘለው እንተሓይ እዮም። ምስ ዓለም ይጠብቁ : ምስ ኣምላኽ ከኣ ይጠብቁ።

እስኪ ክሓተኩም : ንስኻትኩም ከ ካበየናይ ወገን ኢኹም : ካብቶም ሓሙኹሽታይ ዝሕብርም ክርስትያናት ዲኹም? ዓለማውያን ሰባት ምስ ዝረኽቡኩም : ፍሉያት ብምኳንኩም : መገዶም ፍሉይ እዩ ኢሎምዶ ይዛረቡልኩም ? እንተኾነ ግን ሰባት ንኣኻ :

ክርስቲያን ብምጥገኛካ ካባና ኣዚኻ ፍሉይ ክትከውን ይግብኣካ ግናኽ ንሰኻስ ከማና ኢኻ ፡ ከምዚ ክብሉኻ ብሓቂ ሃሳይ እዩ፤ ዓለም ከምዚ ኢላ ርእይቶኣ ብዛዕባ ክርስቲያን ክትህብ ፡ ኣቤት ማህሰይቲ! ብዙሓት ኣመንቲ ናይ ክርስቶስ ምጥገኛም ተንሲኦም ክእመኑ ፍቓደኛታት ኣይኮኑን። ከምኡ ኢልካ ምዝራብ ኣገዳሲ ኣይኮነን ኢሎም ይጸናንዑ። ብሓደ ወገን ንኤደን እግዚአብሔር ክሓድጉ ኣይፈቓዱን ቦቲ ሓደ ወገን ከኣ ኣብ ምድሪ ግብጺ ኣትሪሮም ብምርጋጽ ይጠብቁ። ናብ ኣገልግሎት ናይ ማሕበር ኣንጊሆም ሰንበት ብምኻዶም ፡ መዓልታዊ ድማ ገለ ሓሙሽተ ደቂቕ ኣብ ምንባብ መጽሓፍ ቅዱስ ብምሕላፎም ንርእሶም ክርስቲያናት ይቐጽርዎ። ግናኽ ኣብ ናብራኦም ሕብረት ክርስቲያናት የብሎም ፡ ከምኡውን ንሃብቲ መጓሴኦምን ከብቶምን ክሓድጉ ግን ኣይክኣሎምን እዩ። ኣምላኽ ካብዚ ሓደገኛ ጉዕዞ ከናግፈና ንጸልይ ኢና።

ቐይናውያን ከምዚ ይብሉ ፡ <<ነቲ ቀስ ኢሉ ዝንቀሳቐስ ኣይትፍርሃዮ ነቲ ደው ኢሉ ዝቐመ ድኣ ፍርሃዮ>>። ንሰይጣን ከኣ ደው ኢልካ ምቛም ኣዝዪ የፍርህ እዩ ፡ ቀስ ኢልካ ምንቅስቓስ ግና ፈተና ዝመጸሉ መገዲ እዩ እሞ የሓጉሶ ። ሕልናኻ ብብቐስ ክጥሕስ ይጀምር ፡ ማለት ሎም ሒደት ጽባሕ ከኣ ካልእ ሒደት ትውስኽ ፡ ሎሚ መጽሓፍ ቅዱስ ምንባብ ሒደት ተጉድል ጽባሕ ከኣ ተወሳኺ ሒደት ተጉድል ፡ ሎሚ ምጽላይ ሒደት ተጉድል ጽባሕ ከኣ ሒደት ተጉድል ፡ ምምስካር ሎሚ ካብ ናይ ዝሓለፈ ሒደት ተጉድል ጽባሕ ከኣ ሸለል ብምባል ተጉድል። ከምዚ እናብለካ ኢኻ እትወድቕ። ሰይጣን ከይተንብብ ኢሉ መጽሓፍ ቅዱስ ብምእካብ ወይ ከይትጽልይ ወይ ከይትምስክር ኣብ ሓደ እዋን ኣይኮነን ነዚ ኩሉ ዝገብር። ኣይፋሉን ፡ ንሱ ቀስ ብቐስ እዩ ንድሕሪት ክትምለስ ዝገብር። ሰይጣን ኣዝዪ ብዓቕሊ እዩ ንድሕሪት ሓፈፍ እናበለ ዝስሕበካ።

4 | መወዳእታ ሎጥ ኣብ ሰዶም

እምበኣርሲ ድንካን ሎጥ ቀስ እናበለት ናብ ሰዶም ገጸ ምስተንቀሳቐሰት እንታይ ክፉእ ኣጋጠሞ? “ . . . ኣርባዕተ ነገስታት ምስቶም ሓሙሽተ ክዋግኡ ኣብ ለስ ሲዲም

ተሰለፉ። እቲ ለስ ሲዲም ድማ ጐዳጉዲ ችግራን መሊኡ ነበረ። ነገስታት ሶዶምን ኅሞራን ከአ ሃዲሞም አብኡ ወደቁ። እቶም ዝተረፉ ድማ ናብ ከረን ሃደሙ። እቲአቶም ሽኡ ናይ ሶዶምን ኅሞራን ኩሉ ገንዘብን ኩሉ ዝብላዕን ወሰዱ እሞ ሽዱ። ሎጥ ወዲ ሓው ንኣብራም ድማ፡ ንሱ ኣብ ሶዶም ይነበር ነበረ እሞ ፡ ምስናይ ገንዘቡ ሒዞምዎ ሽዱ። “ (ዘፍ 4፡9-12)።ኣብዚ ጊዜ ሰልፊ ፡ እቶም ሓሙሽተ ነገስታት ምስ ኣርባዕተ ነገስታት ተዋግኡ ፡ እቶም ሓሙሽተ ቦቶም ኣርባዕተ ተሳዕሩ። ኣብቲ መስርሕ ሎጥ ምስናይ ገንዘቡ ተሰኪሞም ወሰድዎ።

እምበኣርሲ እዚ ጥፍኣት ዝገጠሞ ፡ ኣብዚ ጊዜ ምቕማጡ ኣብ ሶዶም ብምንባሩ እዩ። ኣብ ፈለማ ሎጥ ኣብ ጐደቦ ከተማ ሶዶም ነበረ - ክሳብዚ ብኣምላኽ ይኣምን ነበረ። ኣብ ጥቓ እታ ሽተማ እምበር ፡ ኣብታ ሽተማስ ኣይኣተወን ነበረ። መፈላለይ መስመር ዶብ ክሳብ እዚ ጊዜ ነበረ። ካብቲ ታሪኽ ከም እተዓዘብናዮ ግን መወዳእታኡ ኣብ ሶዶም ምቕማጥ ኮነ። ኣብ ፈለማ ካብ ከተማ ወጸኢ ክቕመጥ ሪኢና ፡ ሕጂ ግና ንሱ ናብታ ሽተማ ኣተወ። ኣብ ፈለማ ክርስትያን መሲልካ ተራኢኻ ትኸውን ፡ ሕጂ ግና ከም ማንም ነባሪ ከተማ ሶዶም ኮንካ። ኣብዚ ንእሽቶይ ቁርማም ሓጢኣት ኣብቲ ንእሽቶይ ቁርማም ሓጢኣት ፡ ከምኡውን እናቐረብካ እናቐረብካን ናብ ናይዛ ዓለም ሶዶም ትኣቱ። ድሕሪ ገለ እዋን ድማ ፡ ናብራ ኣብ ዙርያ በረኻታት ከም ናይ ከተማ ግሩምን ጠቓምን ከም ዘይኮነን ክስምዓካ ይጅምር ፡ ማዕረ ከተማ ጐልጐል ብቐፅ ኣይኮነን ትብል።

ሓንቲ ምስላ ክነግረኩም ፡ ሓንቲ ኣደ ሓደ ጊዜ ንውሉዓ ሽዱሽተ ሓለዋት ንጽብሒቱ ንክበልዎ ኢላ ሃቦቶ። እቲ ቐልዓ ነዘነ ሓለዋት ኣብ ቅድሚኡ ኣንቢሩ እንታይ ክገብር ከም ዘልዎ ተመሲጡ ክሓስብ ጀመረ። በታ መዓልቲ ከይበልዐን ኣይደፈረን ፡ ግን ከኣ ኣይከኣለን። ስለዚ ሽኡ ንኹለን ብኸናፍሩ ከልምጸን ጀመረ። ኣብ ፈለማ ሽዱሽተ ሓለዋት ነበራ። ቁርብ ጽንሕ ኢለን ግን እተን ሓለዋት ክንእሳ ጀመራ። ኣብ መወዳእታ ፡ እቲ ቐልዓ ደፊሩ ሓንቲ በልዐ ፡ ሓሙሽተ ተረፋ ፡ ጸኒሑ ክልተ በልዐ ፡ ሰለስተ ከኣ ተረፋ ፡ ኣብ መጨረሻ ኩለን በልዐን። ብዙኣት ክርስትያና ብኸምዚ መገዲ እዮም መፈጽምትኦም ሓጢኣት ዝኸውን ዘሎ። ሓንሳእን ካልኣይ ሰብን ንሕልናኦም ይጥሕሱ ፡ ቀስ እናበሉ ሽኡ ናብ ፍትወታት እዛ ዓለም ይሽዱ። እቲም ክርስትያናት ኣሕዋተይ ሓንቲ ነገር ከተስተውዕሉ ይደልዩኩም ፡ ሓጢኣት ሓንሳእ ትፍጽሞ እሞ ብድሕሪኡ ደው ተብሎ ኣይኮነን። ሓንሳእ ሓጢኣት እንተ ተፈጸመ ፡ ደጊም ክፍጸም መእታን ባህጊ እዩ ዝፈጥር። ሰብ ሓጢኣት ብዝገበረሉ ጊዜ ክልተ ሳዕቤን ኣለዎ ፡ ቀዳማይ ፍትወት ሓጢኣት ይህቦ ፡ ካልኣይ ከኣ ኣብቲ ሰብ መሊሱ ሓጢኣት መታን ክገብር ባህጊ ይፈጥር። ከምቲ ሎጥ ቀስ እናበለ ናብ ሶዶም ገጹ ዝኸደ ጸኒሑ ሽኡ ናብ ከተማ ሶዶም ዝኣተወ ፡ ከምኡ ሽኡ ንሕና ቀስ እናበልና ክንቀሳቐስ ንክእል ኢና ኣብ መጨረሻ ከኣ ናብ ከተማታት እዛ ዓለም ንኣቱ። ግናኽ ኣቱም ፍቁራተይ ፡ እስኪ ክሳብ ኣብ ዓለም እንወድቕሲ ሓጢኣት ክንፍጽም ኣይንክእልን ኢና ኢልና ንርእስና ኣይነታልል። ምናልባሽ ንስኻትኩም ኮነ ኣነ ገለ ቁሩብ ናብ ዓለማዊት ሶዶም ቀሪብና እንተ ሃሊና ብእኡ ኣቢልና ናብቲ ቀጽርታታ ክንኣቱ ኢና። እቲ ዝበለጸ ክንሓጥእ የብልናን እዩ። ሓንሳእ እንተ ሓጢእና ፡ ካልኣይ ሳዕ ሓጢኣት ክይትፍጽም ንምግታእ ሓይሊ ኣይክህልወካን እዩ።

እምበኣርሲ አምላክ ንሎጥ ብዛዕባ መጻኢኡ እኹል መጠንቀቂታ ሂብዎ እዩ። ድሕሪ እቶም ሓሙሽተ ነገስታት ምስ ተሳዕሩ ንሎጥ ብምውሳዶም ፡ ብሓቂ መጠንቀቂታ አምላክ ንሎጥ ኣብ ምድሪ ሶዶም ክነብር ከም ዘይብሉ እዩ ዝነበረ። ከይሓባእኩ ክዛረበኩም ፡ ሓደ ዝኾነ ሕማም ድዪ ወይ ዝኾነ ጸገም ምስ ዘጋጥመኩም ኣብ ቤትኩም ወይ ካልእ ምስ ዘጋጥመኩም ፡ መጠንቀቂታ አምላክ ንኣኹም ክኸውን ይኸእልዩ። ከም ንሎጥ ዝገበሮ ፡ ንኣኹምውን ናብ ዓለም ገጽኩም ትኸዱ ምስ ትህልው ፡ አምላክ ብገለ መገዲ ንኸትንሲኩን ናብኡ ክትምለሱን ኢሉ ከጠንቅቅኩም እዩ። - ግናኽ ኩሉ ዝበጽሓኩም ክፉእ ስለ ዝገበርኩም እዩ ማለት ኣይኮነን ።

ግናኽ ከምቲ ብጊዜኡ ሎጥ ፡ ሎሚውን ብዙሓት ኣመንቲ ንመጠንቀቂታ አምላክ ኣየስተውዕልዎን እዮም። ምንም እኳ ዝኾነ ጸገም ድዪ ካልእ ሽግር ኣብ ቤቶም እንተጋጠሞም ፡ ወይ'ውን ካልእ ናይ ቁጠባ ውድቀት እንተ ገጠሞም ፡ ጭጉራፍ ቅጽዓት አምላክ ንክንሲኩ ፡ ጸውዒት ምጳኑ ዘየስተውዕልዎ ይመስሉ። ቀጺልና ከም እንርእዮ ፡ ከም ሎጥ ካብ መገዲ ጥፍኣት ከየግልሱ እንተ ኣበዩ ፡ ዝገደደ የምጽኡ እዮም።

ሓደ ሓው ክርስትያናዊ ህይወቱ እናዛሕተላ ዝኸደ ነበረ። ኮነ ድማ ሓደ መዓልቲ ሓደ ካልእ ሓው ንድሕሪት ክምለስ ከምዘይብሉ መዓዶ። እቲ ዝደኸም ሓው መልሱ ከምዚ ነበረ ፡ << ብሓቂ ፡ ብዙሕ ኣየገድስንዩ ፡ ብዓል ክስቶ ኣሕዋትና ብዙሕ ቅንኣት ዝነበሮምዶ ኣይኮነን ፡ ግናኽ እናዘሓሉ ኸይዶም? እከል ሓውናውን ሰሳ ዓመት ጌይሩ ኣሎ ፡ ቦኽሩ ወዱ ድሕሪ ላዕለዋይ ትምህርቱ ምፍጻሙ ብድንገት ሞተ ፡ ሎሚ እዚ ሽማግሌ ሰብኣይ ከኣ መሊሱ ተነቓቂሉ ኣሎ! በለ።>> እቲ ካልእ ሓው ኸኣ ፡ “ ከምኡ እንተኾይኑ ድልይካ አምላክ ምንዮትካ ክህበካ እዩ” በሎ። ንሱ ኸኣ “ ዎ ፡ ኣይፋለይን ፡ ከምኡ ኣይደልንዮ!” ኢሉ ጨደረ።

ስለዚህ እምበክር ከምዚ ኸንብል የድልየና እዩ ፡ አምላኽ ናቱ እንተኳንካ እሞ ኸኣ ካብዛ ሓጢአት ዝመልኦ ዓለም ምፍላይ እንተ ኣበኻ ይቐጽዓካ እዩ። ክትሓምም ትኸእል ወይ ኣብ ቤትካ ጸገም ይገጥመካ ወይ ኣብ ንብረት ስራሕካ ይበላሸወካ ይኸውን። ከምኡ እንተኮይኑ ፡ ተቐላጢፍካ ንአምላኽ ንእኡ ብምሕዳግካ እዚ በጺሑካ ከይኸውን ምሕታት የድልየካ እዩ። ቃሉ ከንቀሳቕሶካ እንተዘይክኢሉ ፡ ብመከራ ጌይሩ ክትምለስ ይገብር እዩ። ምኽንያቱ ገለ ጸዕሪ ከይገበረ ክትምለስ ትኸእል ብዘይምኳንካ። ኣብራም ንሎጥን ቤቱን ምስ ኣድሓኖም ፡ ሎጥ ግና ንመጠንቀቕታ አምላኽ ኣቓልቦ ከይሃቦ ናብ ሶዶም ተመልሶ።

6 | መፈጸምታ ሎጥ

“ . . . ሎጥ ከኣ ኣብ ደገ ሶዶም ተቐሚጡ ነበረ። . . . ” (ዘፍ 19፡ 1)

ኣብቲ ጊዜ ብልምዲ ሃገራት ርሑቕ ምብራቕ ፡ ናይ ሰብ ነገራት ኣብ ደገ ከተማ እዩ ዝፍረድ ነይሩ ፡ (ኣብ ናይ ሕጂ ግን የለን)። ኣገደስቲ ሰባት ከኣ ከም ሽማግሌታትን ፈረድትን ኮይኖም ይምረጹ ነበሩ። ኣብ ደገ ከተማ ተቐሚጦም ንናይ ሰባት ነገራት ስምምዕ ክህሉ ይፈርዱ ነበሩ። ሎጥ ኣብ ደገ ሶዶም ብምቕማጡ ፡ እዚ ብግልጺ ኣኸቢሮሞ ምኳኖም የመልክተልና። እዚ ሎጥ ከም ማንም ሰብ ዘይኮነስ ፈራዲ ናይ ሶዶም ከም ዝኾነ የርኢ። ሎጥ እምበክር ኣብቲ ናይ ዓለም ነገር ልዕል ዝበለ ስፍራ ረኸበ። መገዲ ሓጢአት ከምኡ እዩ

: ኣብ ፈለማ ሎጥ ኣብ ጐደቦ ክፍኣት ነበረ : ቀጺሉ ቀጽርታት : ኣብ መወዳእታ ፈራዲኦ ኮነ!

እምበኣርሲ መፈጸምታ ሎጥ እንታይ እዩ ክኸውን ? ምንም እኳ ንሱ ንርእሱ ብምሕረት ኣምላኽ ብመልኣኸቲ እንተ ደሓነ : ክወጽ ከለው ግን ሰበይቱ ኣብ መገዲ ሞተት : ሰብኡት ኣዋልዱ ከኣ ንኸይድሕኑ ስለዝኣበዩ ብፍርዲ ኣምላኽ ምስተን ኣብ ጐልጐል ዝነበራ ከተማታት ብሓዊ ሞቱ : እተን ደቁ ኸኣ ድሕሪ ምውጽኦም ሓደ መዓልቲ ሰኺሩ ኸሎ ብድልየተን ዝሙት ምስኡ ፈጸማ ።

ኣብ ካልኣይ መልእኸቲ ጴጥሮስ : ደጋጊሙ ሎጥ ጻድቕ ሰብ ምንባሩ ይነግረና : “ማለት : እቲ ጻድቕ ኣብ ማእከሎም ኪነበር ከሎ : ኣብ ጸጽባሕ ቦቲ ዚርእዩን ዚሰምዩን ዝነበረ ግብሪ ዓመጸኦም : እታ ጻድቕ ነፍሱ ትስቀ ነበረት። “(2ጴጥ 2:8)። ግናኸ እዚ ጻድቕ ሰብ ከም ማንም ተቐማጢ ናይታ ክፍእቲ ዓለማዊት ሶዶም ኮነ ! ንሱ ቦቲ ጌጋ ተግባር ሶዶማውያን ብዙሕ ንብዓት ኣውሓዘ : ነዛ ርእሱ ግና ገለ ንብዓት ኣይበኸየላን። ንሱ ስለ ኻልኣት ይስቀ ነበረ : ስለ ኩነታት ርእሱ ግን ብነፍሱ ኣይተሰቀየላን! ስለቲ ዚርእዩን ዚሰምዩን ዝነበረ ግብሪ ዓመጸ ሶዶማውያን : ንሱ ሓደ ካብ ፈረድቶም ብምዃን ክረድኦም ኢሉ ሓሰበ። ግናኸ ንእኡስ ከንቱ ዝኾነ ዕዮ እዩ ዝነበረ። (ዘፍ 19:1-11 ርኣ) ። ሎሚ ከም ሎጥ ዝኾኑ ክርስትያናት ብዙሓትዶ ኣይኮኑን? ንርእሶም ወዲቓም ክነሶም : ንኻልኣት ግን ንጐይታ የሱስ ክስዕብዎ ይነግሩ!

እምበኣርሲ ጭራሕምራሕ ሶዶም ዓብዩ ስለዝኾነ : ኣምላኽ ንኸጥፍኦ ወሰነ። ኣምላኽ ንልማኖ ኣብራም ሰሚዑ ኸኣ ንሎጥ ንምድሓን መልእኸቲ ሰደደ። ክልተ መልእኸቲ ድማ ንሎጥ ከምዚ በልዎ : “ እቶም ሰብ ድማ ንሎጥ : ካብዛ ከተማ ዘሎ ናትካ ዘበለ ኹሉን ካብዛ ቦታ እዚኣ ኣውጽኦዮም። ነዛ ቦታ እዚኣ ኸኣ : ጭራሕምራሕም ኣብ ቅድሚ እግዚኣብሄር ዓብዩ ስለ ዝኾነ እግዚኣብሄር ከኣ ከነጥፋኦ ልኢኹና እዩ እሞ : ንሕና ኸነጥፍኦ ኢና : በልዎ። ሎጥ ድማ ወጺኡ ነቶም ኣዋልድ ዘእተው ሰብኡት ኣዋልዱ : እግዚኣብሄር ነዛ ኸተማ ኼጥፍኦ እዩ እሞ : ተንስኡ ካብዛ ቦታ እዚኣ ውጽ : ኢሉ ተዛረበም። እቶም ሰብኡት ኣዋልዱ ግን ይዋዘ ኸም ዘሎ መሲሉ ተራእዮም።”(ዘፍ 19: 12-14)። ነዛ መጠንቀቕታ ከም ቃላት ናይ ምውዛይ ብምርኣዮም : ሎጥ ኣብ ቅድሚኦም ሓቀኛ ምስክርነት ከም ዘይነበሮ ዘቃልዖ ዘሕዝን ጭብጢ እዩ። መንሞ? ካብ ሰማይ ሓዊ ኪወርድ እዩ ኢሉ ዝኣመኖ የብሉን።

“ ንሱ ግና ደንጐዮ። . . . “(ዘፍ 19:16)። ኣየ እዘን ቃላት ንኹነታት ሎጥ ብዙሕ እየን እኳ ዘግህድኡ! ኣብዚ ሎጥ ከምዚ ኢሉ ክሓስብ ዝደንጐዮ ኮይኑ ይስምዓኒ : << ኣትን ከብተይ ምእንታኸን ክብል ካብ ኣብርሃም ተፈለኹ : ንኣኻትክን ክብል ንጐልጐል ዮርዳኖስ ሓፊኹ : ኣትን ኣባጊዐይ ስምዓ ንብዙሕ ዓመታት ዝኣክል ምሳይ ኔርክንሲ ሎሚ ክሓድገክን ይከኣለኒዶ?>> ናብ ንብረቱን ኣቓሑኡን ማዕከኑን እናጠመተ ድማ ከምዚ ዝብል ይመስለኒ <<ኣነ ኣብ ሶዶም ክነበር እዩ ኢለ ሓሰብኩ : ገለርያታተይ ከኣ ካብ ከተማ ወጸኢ ኣግፊሐ አሰርሕ ኣብኡ ኸኣ ኩሉ እኸለይን ሃብተይን እእክብ። ንነፍሲይውን ኣቲ ነፍሲይ :ብዙሕ እተደለበ ሃብቲ ንብዙሕ ዓመታት ዚኣኸለኪ ኣሎኪ እሞ ዕረፊ : ብልዒ : ስተዪ : ተሓጐሲ :

እብላ በልኩ : ይብል። ደጊሙ ድማ ከምዚ ይብለ : “ እንታይ ! ኣነ ንኹሉ ነገር ንድሕሪት ሓዲገ ክኸይድ ሕጂ ? ዘሕዝንዩ : ከመይ ገይረ ነዚ ጽቡቕ ነገራት ሓዲገ ክኸይድ!(ሉቃ 12:19)። ሎጥ ከምዚታት ክብል ደንጎዮ።

ሎጥ ስለዝደንጎዮ : መላእኽቲ “ኢዱን ኢድ ሰበቱን ኢድ ክልቲኤን ኣውልዱ ሓዞም ኣውጽእዎ : ኣብ ወጻኢ እታ ኸተማ ድማ ሓደግዎ። ኩነ ኸአ : ናብ ወጻኢ ምስ ኣውጽእዎ : ነፍስኻ ኣድሕን : ንድሕሪት ገጽካ ግልጽ ከይትብል : ኣብ ብዘሎ እዚ ጐልጐል ድማ ደው ኣይትበል። ምእንቲ ከይትጠፍእ : ናብ ከረን ኣቢልካ ድሓን : በለ።” (ዘፍ19: 16-17) ።

ሎሚ ንስኻትኩም ኣብ ዓለም ትህልው ትኾኑ : ብዙሕ ዝኣቶኹም እንተዘይኮንኩም : ግናኽ ኣብ ቅድሚ ገጽ ዝመጽእ ጥፍኣት ከምቲ ሎጥ ዝገበሮ ንስኻትኩምውን ብቐሊል ነገራት ኣዚኹም ክትድንጉዩ ዝከኣልዩ።

ሓደ ጊዜ ሓንቲ ዓባይ ጓል ዓሰርተ ሓሙሽተ ቕርሺ ነበራ። መዓልታዊ ነዘን ዓሰርተ ሓሙሽተ ቕርሺ ትቐጽረን ነበረት። ንሕና በዘን ሓደት ገንዘብ ዝተመሰጠት ኢልና ንስሕቃ ንኸውን። ግናኽ ሎሚ ነቶም - ብሓላፊ ነገር እዛ ዓለም እተዓሸው : ከምቲ ነዛ ጓል ዝሰሓቕናያ : ኣምላኽ ኣብ ሰማይ ኸስሕቆም እዩ። ንኣና ዓሰርተው ሓሙሽተ ቕርሺ ምንም ብዙሕ ኣይኮነን : ከምኡ ድማ ናይዛ ዓለም ነገር ኣብ ቅድሚ ኣምላኽ ምንም ኣይኮነን።

እምበኣርሲ እንሆ : ጐይታ የሱስ ቀልጢፉ እመጽእ ኣሎ። ምጥፋእ ናይ ሶዶም ከኣ ነቲ ዝመጽእ ዘሎ ምጥፋእ እዛ ዓለም ከም ኣርኢያ ኮይኑ የገልግለና። ኩሉ ተስፋኹም ኣብዛ ዓለም ዝተሃንጸ እንተኾይኑ : ይንኣስ ይዕበ ሓንቲ መዓልቲ ካብ ሰማይ ብዝወርድ ሓዊ ኩሉ ክብላዕ እዩ። ኣምላኽ ሓንቲ መዓልቲ ከጥፍኦ እዩ። እታ መዓልቲ ክትመጽእ ከላ ኸአ ዘምልጥ የልቦን። ኣብዚ ሓንቲ ኣግሂደ ክዛረበኩም : ሎሚ ኣመንቲ ከይሓድግዎ ዝኣበዩ (ከም ሎጥ) በታ መዓልቲ ግን ከረክብዎ እዮም። ኣምላኽ ኣብ ጊዜ ምንጣቕ ንህዝቡ እምበር ንነገራት ኣይወስዶን እዩ። ስለዝኾነ ድማ ሎሚ ንኹሉ ክንሓድግ ፍቓደኛታት ንኹን።

“ሰበይቲ ሎጥ ግና ንድሕሪት ክትሪኢ ግልጽ በለት : ሓወልቲ ጨው ከኣ ኮነት።”(ዘፍ 19:26)። ሰበይቲ ሎጥ ንድሕሪት ክትሪኢ ግልጽ ብምባላ ኣብ ባህጊ ሰብኢያ ጸንዐት : ነቲ ሰብኢያ ዝበሃጐ በሃገቶ። ንሳ ክትርእያ እኳ እንተዘይከኣለት : ኣበይ ትነብር ከም ዝነበረት ክትርእይ ኢላ ግን ሃረር በለት። እታ ኸተማስ ብሓዊ ነዲዳ እያ። ዎ : ንድሕሪት ቀው ኢላ ምጥማታ : ልባ ኣበይ ከም ዘሎ የዲንታ ኣቃልዓኣ። ዎ : እዚ ንድሕሪት ምጥማታ ብዙሕ ዘይተነግረ ታሪኽ እዩ ዘግህድ : ብዙሕ ናይ ውሽጢ ስምዒት ከኣ የቓልዕ ! እንሆ ድማ ንድሕሪት ክትሪኢ ግልጽ ብምባላ ሓወልቲ ጨው ኮነት። እዚ ታሪኽ : ክሳብ እዚ ጊዜ እዚ ዓብይን ረዚንን ዝኾነ ንመጠንቐቕታ የገልግል ኣሎ! - ጐይታና የሱስ ክርስቶስውን ከምዚ ኢሉ ኣሎ ። “ በታ ሎጥ ካብ ሶዶም ዝወጸላ መዓልቲ ድማ ካብ ሰማይ ሓውን ዲንን ወረደ : ንኹሉ ኸአ ኣትፍኤ። በታ ወዲ ሰብ ዚግለጸላ መዓልቲ ድማ ከምኡ ኪኸውን እዩ። . . ንሰበይቲ ሎጥ ዘክርዋ።“ (ሉቃ 17: 29 — 31)።ጐይታ ካልኣይ ሳዕ ክመጽእ ከሎ : እዛ ዓለም ክትፍረድ እያ : ኩሉ እቲ

አብ ምድሪ ዘሎ ነገራት ከኣ ክነድድ እዩ። ከምቲ ሰበይቲ ሎጥ ቀደም ዝኾነት ፡ ከምኡ ድማ ኩሎም እቶም ንዓለም ዘፍቅሩ ሓወልቲ ጨው ኮይኖም ክቕሙ እዮም።

ሎሚ ንሕና ክርስትያናት ነቲ ሓላፊ ነገራት ብዙሕ እድህቦ ንህብ ፡ ዘልኣለማዊ ነገራት ግን ሸለል በሃልቲ ምዃንና ይርድኡኒ። ብማሕበራዊ ዕዮታት ዋኒን ምክያድ ፡ ሓልዮት ሓዳርን ኣዚና ትሒዛት ኢና ። ልክዕዩ ናብ ናይ ሓዳርና ነገራት ክንከታተል ኣሎና። ናብ ዘይተርፍ ዋኒንና እውን ክንኣልይ ኣሎና። እዚ ይኹን ደኣ'ምበር ነቲ ዘልኣለማዊ ነገራት ግን ግድን ክንጥንቀቕሉ ኣሎና። ኣነ ብፍላይ ንኣጉባዝ ሒደት ቃላት ከዘክሮም ይደልይ ኣሎኹ። ኣቱም ኣጉባዝ ኣብ ቅድሚኹም መገዲ ኣለኩም ነዊሕውን ክኸውን ይኽእልዩ። ጐይታ ካብ ክፉእ መገድኹም ካብ ምምላስ ዝደንጐዩ እንተ መሰለ ፡ ሽዑ ንሰኻትኩም በታ ኸተከዱላ ዘለኩም መገዲ ሕረዩ። ሎሚ ንሰኻትኩም ክበር ዘልኣለማዊ ፡ ናይ ኣምላኽ ዝኾነ ነገራት ኣድህቦ ሃብዎ። ነቲ ኣብ ቅድሚኹም ተነቢርልኩም ዘሎ ብጽቡቕ መእታን ክትፍጽሙ ፡ ሎሚ ገለ ክብሪ ከይተጸበና ግናኽ ናብ ኣምላኽ ምቕራብ ንምሃር። ከምኡ ድማ ንኹላትና ነቲ ጐይታ የሱስ ዝበሎ ደጊመ እብሎ ኣሎኹ ፡-

“ ንሰበይቲ ሎጥ ዘክርዋ!”
